

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavāryō me sannidhattāṃ sadā hr̥di* ॥

॥ *uddhava gītā - ṣoḍaśo'dhyāyaḥ* ॥

*This document\* has been prepared by*

***Sunder Kidāmbi***

*with the blessings of*

***śrī raṅgarāmānujamahādeśikan***

***His Holiness śrīmad āṇḍavan of śrīraṅgam***

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ

॥ uddhava gītā - ṣoḍaśo'dhyāyah ॥

śrībhagavānuvāca

ya etān matpatho hitvā bhaktijñānakriyātmakān |  
kṣudrān kāmāṃścalaiḥ prāṇairjuṣantaḥ saṃsaranti te || 16.1 ||

sve sve'dhikāre yā niṣṭhā sa guṇaḥ parikīrtitaḥ |  
viparyayastu doṣaḥ syādubhayoreṣa niścayaḥ || 16.2 ||

śuddhyaśuddhī vidhīyete samāneṣvapi vastuṣu |  
dravyasya vicikitsārthaṃ guṇadoṣau śubhāśubhau || 16.3 ||

dharmārthaṃ vyavahārārthaṃ yātrārthamiti cānagha |  
darśito'yaṃ mayā''cāro dharmamudvahatāṃ dhuram || 16.4 ||

bhūmyambvagnyanilākāśā bhūtānāṃ pañca dhātavaḥ |  
ābrahmasthāvarādīnāṃ śārīrā ātmasaṃyutāḥ || 16.5 ||

vedena nāmarūpāṇi viṣamāṇi sameṣvapi |  
dhātuśuddhava kalpyante eteṣāṃ svārthasiddhaye || 16.6 ||

deśakālādibhāvānāṃ vastūnāṃ mama sattama |  
guṇadoṣau vidhīyete niyamārthaṃ hi karmaṇām || 16.7 ||

akṛṣṇasāro deśānābrahmaṇyo'śucirbhavet |  
kṛṣṇasāro'pyasauvīra kīkaṭāsaṃskṛterīṇam || 16.8 ||

karmaṇyo guṇavān kālo dravyataḥ svata eva vā |  
yato nivartate karma sa doṣo'karmakaḥ smṛtaḥ || 16.9 ||

dravyasya śuddhyaśuddhī ca dravyeṇa vacanena ca |  
saṃskāreṇātha kālena mahattvālpatayāthavā || 16.10 ||

śaktyāśaktyāthavā buddhyā samṛddhyā ca yadātmane |  
aghaṃ kurvanti hi yathā deśāvasthānusārataḥ || 16.11 ||

dhānyadārvasthitantūnāṃ rasataijasacarmaṇām |  
kālavāyavagnimṛttoyaiḥ pārvhivānāṃ yutāyutaiḥ || 16.12 ||

amedhyaliptaṃ yad yena gandha lepaṃ vyapohati |  
bhajate prakṛtiṃ tasya tacchaucam tāvadiṣyate || 16.13 ||

snānadānatapo'vasthā vīryasaṃskārakarmabhiḥ |  
matsmṛtyā cātmanaḥ śaucaṃ śuddhaḥ karmācared dvijaḥ || 16.14 ||

mantrasya ca parijñānaṃ karmaśuddhirmadarpaṇam |  
dharmāḥ sampadyate ṣadbhiradharmastu viparyayaḥ || 16.15 ||

kvacid guṇo'pi doṣaḥ syād doṣo'pi vidhinā guṇaḥ |  
guṇadoṣārthaniyamastadbhidāmeva bādhatē || 16.16 ||

samānakarmācaraṇaṃ patitānāṃ na pātakam |  
autpattiko guṇaḥ saṅgo na śayānaḥ patatyadhaḥ || 16.17 ||

yato yato nivartteta vimucyeta tatastataḥ |  
eṣa dharmo nṛṇāṃ kṣemaḥ śokamohabhayāpahaḥ || 16.18 ||

viṣayeṣu guṇādhyāsāt puṃsaḥ saṅgastato bhavet |  
saṅgāttatra bhavet kāmāḥ kāmādeva kalirṇṇām || 16.19 ||

kalerdurviṣahaḥ krodhastamastamanuvarttate |  
tamasā grasyate puṃsaścetanā vyāpinī drutam || 16.20 ||

tayā virahitaḥ sādho jantuḥ śūnyāya kalpate |  
tato'sya svārthavibhramśo mūrcchitasya mṛtasya ca || 16.21 ||

viṣayābhiniveśena nātmānaṃ veda nāparam |  
vṛkṣajīvikayā jīvan vyartham bhastreva yaḥ śvasan || 16.22 ||

phalaśrutiriyam nṛṇām na śreyo rocanam param |  
śreyovivakṣayā proktaṃ yathā bhaiṣajyarocanam || 16.23 ||

utpattyaiva hi kāmeṣu prāṇeṣu svajaneṣu ca |  
āsaktamanaso martyā ātmano'narthahetuṣu || 16.24 ||

na tānaviduṣaḥ svārtham bhrāmyato vṛjinādhvani |  
katham yuñjyāt punasteṣu tāṃstamo viśato budhaḥ || 16.25 ||

evam vyavasitam kecidavijñāya kubuddhayaḥ |  
phalaśrutim kusumitām na vedajñā vadanti hi || 16.26 ||

kāmināḥ kṛpaṇā lubdhāḥ puṣpeṣu phalabuddhayaḥ |  
agnimugdhā dhūmatāntāḥ svam lokam na vidanti te || 16.27 ||

na te māmaṅga jānanti hṛdistham ya idam yataḥ |  
ukthaśastrā hyasutrpo yathā nīhāracakṣuṣaḥ || 16.28 ||

te me matamavijñāya parokṣam viṣayātmakāḥ |  
hiṃsāyām yadi rāgaḥ syād yajña eva na codanā || 16.29 ||

hiṃsāvihārā hyālabdhaiḥ paśubhiḥ svasukhecchayā |  
yajante devatā yajñaiḥ piṭṛbhūtapatīn khalāḥ || 16.30 ||

svapnopamamamum lokamasantam śravaṇapriyam |  
āśiṣo hṛdi saṅkalpya tyajantyarthān yathā vaṇik || 16.31 ||

rajaḥ sattvatamoniṣṭhā rajaḥ sattvatamojuṣaḥ |  
upāsata indramukhyān devādīn na tathaiva mām || 16.32 ||

iṣṭveha devatā yajñairgatvā raṃsyāmahe divi |  
tasyānta iha bhūyāsmā mahāśālā mahākulāḥ || 16.33 ||

evam puṣpitayā vācā vyākṣiptamanasām nṛṇām |  
māninām cātistabdhānām madvārtāpi na rocate || 16.34 ||

vedā brahmātmaviṣayāstrikāṇḍaviṣayā ime |  
parokṣavādā ṛṣayah parokṣam mama ca priyam || 16.35 ||

śabdabrahma sudurbodham prāṇendriyamanomayam |  
anantapāram gambhīram durvigāhyaṃ samudravat || 16.36 ||

mayopabr̥mhitam bhūmnā brahmaṇānantaśaktinā |  
bhūteṣu ghoṣarūpeṇa viśeṣūrṇeva lakṣyate || 16.37 ||

yathorṇanābhirhṛdayādūrṇāmudvamate mukhāt |  
ākāśād ghoṣavān prāṇo manasā sparśarūpiṇā || 16.38 ||

chandomayo'mṛtamayaḥ sahasrapadaviṃ prabhuḥ |  
oṅkārād vyañjitasparśa svaroṣmāntaḥ sthabhūṣitām || 16.39 ||

vicitrabhāṣāvitatāṃ chandobhiścaturuttaraiḥ |  
anantapārām bṛhatīm sṛjatyākṣipate svayam || 16.40 ||

gāyatriyuṣṇiganuṣṭup ca bṛhatī pañktireva ca |  
triṣṭubjagatyaticchando hyatyasṭyatijagadvirāṭ || 16.41 ||

kiṃ vidhatte kimācaṣṭe kimanūdyā vikalpayet |  
ityasyā hṛdayam loke nānyo mad veda kaścana || 16.42 ||

mām vidhatte'bhidhatte mām vikalpyāpohyate tvaham |  
etāvān sarvavedārthaḥ śabda āsthāya mām bhidām |  
māyāmātramanūdyānte pratiṣiddhya prasīdati || 16.43 ||

|| iti ṣoḍaśo'dhyāyaḥ ||